

Трэціпрацоўны

Студатрады як школа жыцця

Больш за 25 тысяч юнакоў і дзяўчат выказалі сёлета жаданне працаваць у студэнцкіх атрадах падчас трэцяга працоўнага семестра. Пра гэта расказала камандзір Рэспубліканскага штаба студэнцкіх атрадаў Цэнтральнага камітэта БРСМ Надзея ШАХОЎСКАЯ.

— Традыцыйна ўдзельнікам руху могуць стаць маладыя людзі ва ўзросце ад 14 гадоў да 31 года. Адзін з крытэрыяў залічэння ў студатрад — добрая паспяховасць без акадэмічных запазычанасцяў. Пандэмія сёлета ўнесла некаторыя карэктывы: расійскія атрады не змаглі прыехаць, аднак мы з імі пастаянна праводзім розныя анлайн-канферэнцыі. Студатрад — гэта не толькі працоўная брыгада, якая дае магчымасць зарабіць грошы, але яшчэ і шанц паспрабаваць сябе ў прафесіі, згуртавацца з калектывам, раскрыць свой творчы патэнцыял. Да таго ж такая дзейнасць не абходзіцца без творчасці: у студатрадах арганізаваны вольны час і праводзяцца шматлікія конкурсы. У сярэднім баец можа зарабіць ад 300—400 да 1000 рублёў за працоўны семестр. Усё залежыць ад аб'ёму выкананай работы. Іншымі словамі, гэта школа жыцця для маладых людзей.

Надзея Шахоўская адзначыла, што ў краіне студатрадаўскі рух быў адроджаны пры падтрымцы

кіраўніка дзяржавы. І сёння дзякуючы яму, а таксама органам улады, захоўваючы свае найлепшыя традыцыі, ён развіваецца і далей. «Сёлета падпісаны Указ № 58 «Аб арганізацыі дзейнасці студэнцкіх атрадаў на тэрыторыі Беларусі». Ён уступіць у сілу з наступнага года і здыме вельмі многія бар'еры пры фарміраванні студатрадаў, будзе спрыяць таму, каб у студатрадах усіх профіляў хлопцы і дзяўчаты маглі адпрацоўваць і вучэбную практыку», — кажа камандзір штаба студатрадаў.

У гэтым годзе міжнародны вытворчы праект «Атлант-2020» сабраў каля 800 студэнтаў з розных абласцей краіны, расказала яго камандзір Хрысціна ХУБУЛАВА.

— Хлопцы і дзяўчаты займаюцца зборкай халадзільнікаў, апрацоўкай металу і выконваюць іншыя работы. Дзякуючы спарборніцкаму духу яны імкнуцца хутка паляпшаць свае паказчыкі, праект дае стымул працаваць больш эфектыўна. Быў створаны электронны журнал уліку працы, у ім камандзіры і камісары запісваюць асабістыя каэфіцыенты інтэнсіўнасці работы кожнага байца, такім чынам вылічваецца агульны каэфіцыент атрада, па якім можна выбраць найлепшы. Таксама для нас важная не толькі работа, але і тое, што застаецца па-за ёй: розныя мерапрыемствы, конкурсы, гульні. На гэта звяртаем асаблівую ўвагу.

Дар'я ШЛАПАКОВА.

Знагоды

ЗАХОЎВАЮЧЫ ТРАДЫЦЫІ МАЛАДЗЁЖНАГА РУХУ

У першы дзень жніўня моладзь адзначыла сваё прафесійнае свята — Дзень беларускіх студэнцкіх атрадаў. Хоць яго і няма ў календары афіцыйных дат — гэта традыцыя, якая была закладзена людзьмі, што стаялі каля вытокаў студатрадаўскага руху, і якую, як і сам рух, удалося захаваць.

Ва ўсіх кутках Беларусі, дзе працуюць студэнцкія атрады, прайшлі лінейкі з пасвячэннем у іх байцоў. Адбыліся добраахвотніцкія працоўныя акцыі, адкрытыя дыялогі з удзелам юнакоў і дзяўчат і ветэранаў руху, спартыўныя спаборніцтвы са здачай нарматываў фізкультурна-спартыўнага комплексу «Змагайся! Імкніся! Перамагай!», а таксама творчыя конкурсы, студатрадаўскія вогнішчы, атрадныя спеўкі і многае іншае.

Насычаная праграма святкавання Дня беларускіх студэнцкіх атрадаў была ў байцоў зводнага студэнцкага будаўнічага атрада Усебеларускай маладзёжнай будоўлі «Горад маладосці» і міжнароднага вытворчага працоўнага праекта «Атлант-2020». З самай раніцы на базе інфармацыйнага цэнтра Беларускай АЭС для байцоў маладзёжнай будоўлі правялі экскурсію «Атамная энергетыка і будаўніцтва АЭС».

Удзельнікі працоўнага праекта «Атлант-2020», у сваю чаргу, пазнаёміліся з аб'ектамі сталіцы, на якіх працавалі студэнцкія атрады ў розныя гады. Затым хлопцы і дзяўчаты пабывалі на экскурсіі ў Хатыні, а на Лініі Сталіна іх чакала выступленне



Фота з сайта БРСМ.

заслужанага калектыву Беларусі ансамбля песні і танца ўнутраных войскаў МУС і рэканструкцыя бою Вялікай Айчыннай вайны. У другой палове дня паміж байцамі студэнцкіх атрадаў прайшоў фінал турніру па настольным тэнісе.

Творчыя і інтэлектуальныя складнікі свята працягнуліся і на наступны дзень. Падчас конкурсу «Сродкі індывідуальнай аховы» атрады прадставілі касцюмы, якія раскрылі тэму тэхнікі бяспекі і аховы працы на вытворчасці, і пазмагаліся ў каманднай забаўляльнай гульні «Мазгабойня».

Знакавымі аб'ектамі для студэнцкіх атрадаў у 2020 годзе сталі Беларуская АЭС і сацыякультурныя аб'екты Астравы, ЗАТ «Атлант» у Мінску, агульнаадукацыйная сярэдняя школа на 1020 месцаў у Баранавічах, рэканструкцыя комплексу будынкаў гарадской клінічнай бальніцы № 3 Гродна, сярэдняя агульнаадукацыйная школа ў Гомелі, рэканструкцыя брацкага пахавання на месцы спаленай вёскі Ола ў Светлагорскім раёне, паліклінікі ў Салігорску і Мар'ілёве.

Сяргей СТАРЫНАЎ.

**У актыўным
рытме**

Палатка і вогнішча сяброўства

Спартыўны лагер для замежных студэнтаў «BSUCamp» упершыню арганізаваны ў БДУ.

Акцыя скіравана на знаёмства моладзі з іншых краін з традыцыямі ўніверсітэта, формамі правядзення вольнага часу, а таксама папулярызацыю здаровага ладу жыцця і паходнага турызму.

Яго праграма ўключае велараходы, экскурсіі, пікнікі і спартыўныя гульні, майстар-класы па сучасных танцах і асновах фотамайстэрства. Ключавое мерапрыемства — турыстычны паход. У замежных студэнтаў будзе магчымасць прачынаць свае сілы ў нявызыходных для горада ўмовах, навучыцца арыентавацца на мясцовасці, ставіць палаткі, майстраваць сховішча і разводзіць вогнішча.

Таксама іх пазнаёмяць з прыроднымі слаўтасцямі ваколіц Мінска, сядзібна-паркавым комплексам «Лошыцкі парк» і Музеем валуноў.

Арганізатарам «BSUCamp» выступае ўпраўленне міжнародных сувязяў БДУ.

Надзея НІКАЛАЕВА.

Вабіць іх ягада

(Заканчэнне.

Пачатак на 1-й стар. «43».)

— Мы збіраем буякі на полі, бывае, што працуем і на сунічных палях, — працягвае Віталія. — Часам выконваем і іншыя сельскагаспадарчыя работы. Заробак залежыць ад таго, колькі ягад збярэм. Працоўны дзень пачынаецца ў 8 гадзін раніцы і заканчваецца ў 17 гадзін вечара. Ёсць перапынак на абед. Трэба разумець, што такі занятак дакладна не для ўсіх, гэта вялікая фізічная нагрузка, у прыватнасці, з-за ўмоў надвор'я. Калі ідзе дождж, мы ўсё роўна працягваем збіраць ягады, толькі надзяваем плашчы. Калі пячэ сонца — таксама складана вытрымаць, асабліва навечкам. Таму і адбор у каманду быў сур'ёзны, аддавалі перавагу больш адказным і зацікаўленым. Ужо падчас работы, калі бачым, што хтосьці стаіміся, абавязкова дапамагем адно аднаму, гэта матывуе і натхняе кожнага. Акрамя таго, каб не засумаваць, размаўляем, часам спяваем, слухаем музыку, абмяркоўваем планы на вечар.

Перад пачаткам работы з намі праводзілі інструктаж, і мы вырашылі, што нам патрэбны свой медык, бо бывае, што кусаюцца розныя насякомыя або можна парэзацца лістамі раслін. Выбраві адну са студэнтаў, і цяпер пры ёй заўсёды аптэчка, калі што — дапамога будзе забяспечана.

Хлопцы і дзяўчаты жывуць на базе адпачынку «Высокі бераг», што недалёка ад самога месца працы. Як кажа Віталія, ён чымсьці нагадвае летні дзіцячы лагер: там вельмі ўтульна і весела. «Адпачываем па-рознаму: гэта конкурсы, гульні, спартыўныя і культурныя мерапрыемствы. Нам пашанцавала, бо наша база адпачынку знаходзіцца на беразе возера Малочнае, і па вечарах, асабліва



Работа кіпіць незалежна ад умоў надвор'я.

калі цёпла і прыгожыя змярканні, сустракаемся на прыродзе».

Суразмоўніца падзялілася, што для яе праца ў студатрадзе — гэта перш за ўсё магчымасць уцячы з гарадской мітусні, пранікнуць традыцыямі і святамі студатрадаўскага руху, а таксама неаблігі спосаб зарабіць.

— Памятаю, пасля першага курса бацькі не разумелі, чаму я гэтым займаюся, — прызнаецца Віталія. — Казалі «лепш адпачні, у цябе наперадзе вучоба, трэба набрацца сіл», але я не слухала і была ўпэўненая, што раблю ўсё правільна. Цяпер жа яны ведаюць, што кожнае лета для мяне — працоўнае, і добра да гэтага ставяцца. З упэўненасцю магу сказаць, што ў выніку такога вопыту ў мяне развіваюцца стрэсаўстойлівасць, лідарскія якасці, адказнасць. Для мяне як для камандзіра гэта вельмі важна. Таксама такая дзейнасць — магчымасць наладзіць стасункі з кіраўніцтвам гаспадаркі, рознымі спецыялістамі, што дакладна спатрэбіцца ў далейшым жыцці. Прыемна, што мерапрыемствы і сустрэчы для ўдзельнікаў студатрадаў праходзяць на працягу ўсяго года,

так мы становімся яшчэ больш згуртаванымі. А яшчэ нават тыя, хто ўжо выпусціліся з універсітэта, часта цікавяцца, як у нас прайшло лета. Студатрады — асабліва частка студэнцкага жыцця, у наступным годзе я заканчваю ўніверсітэт, і мне будзе вельмі іх не хапаць.

Тацяна УРБАНОВІЧ, студэнтка трэцяга курса факультэта ветэрынарнай медыцыны, праводзіць лета ў студатрадзе першы раз, хоць жаданне папрацаваць у «Парачанцы» з'явілася ў дзяўчыны яшчэ на першым курсе.



У ліпені адсвяткаваць Новы год? Лёгка! (камандзір Віталія — у ніжнім радзе ў цэнтры).

Байцы і пра адпачынак не забываюць.

— Тады, на жаль, не атрымалася, бо мне не было васьмнаццаці гадоў. Памятаю, што ва ўніверсітэце пастаянна казалі, што тут вельмі крута, шмат знаёмых таксама былі часткай каманды атрада і засталіся задаволеныя. Зразумела, большасць студэнтаў ідуць сюды, каб зарабіць, а ў мяне была і іншая матывацыя — атрымаць карысны вопыт, пазнаёміцца і пасябраваць з новымі людзьмі. Калі сказала маме, што хачу паспрабаваць сябе «ў полі», яна папярэдзіла, што гэта вельмі складана і лёгка не будзе. Ну і добра, падумала я. Мне ўсё роўна не хацелася дарма марнаваць час на канікулах. Перад работай наша каманда праходзіла пасвячэнне, камандзір праводзіла з намі розныя трэнінгі і гульні, якія дапамаглі згуртавацца. Першыя дні былі самымі цяжкімі, але цяпер прывыкла і ўсё даецца лёгка. Настолькі ўцягнулася, што па начах бывае сніцца: збіраю ягады! Неапрацаваных радоў яшчэ вельмі многа, таму цалкам настроены на працу. Увогуле хацелася б і налета прыехаць, але ў нас будзе вытворчая практыка і мы павінны будзем працаваць на прадпрыемстве. Аднак, калі раптам з'явіцца магчымасць уладкавацца сюды, буду толькі рада.

Дар'я ШЛАПАКОВА.

Фота дадзены гераінямі.